

ÚTLOND

SAMBAND
ÁRNI JOENSEN
FARTEKST@MAIL.DK

- Vilja tit hava ein forseta, sum hevur áhuga fyri sjálvt teirri minstu avgerðini, so er tað Hillary
(Bill Clinton)

Trygðin á donskum flogvallum skal kannast

Danska yvirgangstilbúgvingin er ikki herd, men fregnartænastan hjá lögregluni vil kortini hava trygdina á flogvallunum kannaða

Tað er serliga trygðarviður-skiftini í og kring bygningarnar á teimum størru flogvallunum, sum PET vil hava myndugleikarnar at kanna, og fregnartænastan dylur ikki fyri, at áheitanin hevur samband við tilburðin á flogvøllinum í Glasgow seinasta leygardag.

- Lögreglan og viðkomandi flogmyndugleikar eiga at kanna umstøðurnar í og kring terminalbygningar, og harafturat eiga lögreglan at halda eyga við parkeraðum bilum, skrivur fregnartænastan hjá lögregluni í einum brævi til lögreglu-leiðslurnar kring landið.

Kunningarstjórin í Statens Luftfartsvæsen, Thor-



Trygðin í og kring terminalbygningarnar skal kannast, sigur PET

bjørn Ancker, sigur við danska útvarpið, at loftferð slumyndugleikarnir hava

longu tikið neyðug stig til tess at forða fyri atsóknum sum teirri í Glasgow. Hann

leggur tó afturat, at loftferð slumyndugleikarnir fara at kanna, um onnur tiltøk

skulu setast í verk á flogvallunum.

STUTT SAGT

Jørðin skalv

Klokkan hálgum fimm fyrramorgunin vaknaðu fólk í grønlensku bygdini Atammik við kaldan drey, tá jørðin bráðliga fór at skelva. Tað vísti seg at vera ein veikur jarðskjálvti, og hann vardi heldur ikki leingi. Nukaraq Poulsen í Atammik sigur við útvarpið í Nuuk, at hetta er aðru ferð, at tey hava havt jarðskjálvti har. Fyrru ferð var fyri góðum fimm árum síðani, sigur hann. Atammik er nærhendis Manitoq.

Partabrøv fella

Yvirgangurin í Bretlandi ávirkar partabrævavirðið á altjóða marknaðinum, tí íleggjararnir stúra fyri øðrum atsóknum. Tað hevði millum annað við sær, at virðið á evropeisku FTSE-skrásetingini fall 0,2 prosent í gjár, skrivur Reuters. Atsóknin at floghavnini í Glasgow var helst orsøkin til, at serliga partabrøvini í flogfeløgnum fullu í virði. Hjá British Airways var fallið 1,1 prosent, hjuá Air France-KLM 1,0 prosent og hjá Lufthansa 0,9 prosent.

Hann segði ov nógv

Japanski verjumálaráðharrin var ov opinskáraður, tá hann segði, at tað var neyðugt at sleppa kjarnorkubumbunum niður yvir Japan í 1945

Tað er ikki altíð, at ein skal siga tað, sum ein hugsar, og í so máta skulu politikarar vera serliga varnir. Tað noyðist japanski politikarin Fumio Kyuma at sanna. Í gjár var hann verjumálaráðharri, men tað er hann ikki longur.

Sunnudagin fekk Fumio Kyuma øði í nógvar japanar, tá hann segði, at tað var neyðugt hjá amerikanarunum at sleppa kjarnorkubumbunum niður yvir býirnar Hiroshima og

Nagasaki í august í 1945 fyri at fáa enda á seinna heimsbardaga.

Tær báðar bumburnar kravdu meiri enn 200.000 mannalív og elvdu til ógvusligar líðingar mong ár eftir heimsbardagan, og tí gjørdust nógvir japanar í øðini, tá teir hoyrdu verjumálaráðharran. Í morgun tók hann avleiðingarnar og bað um at sleppa frá.

Orðini hjá fyrrverandi verjumálaráðharranum koma eisini stjórnini hjá Shinzo Abe, forsætisráðharra illa við, skrivur AP. Sagt verður, at stjórnin er illa umtøkt, og at umdømið er ikki batnað síðani vikuskiftið.



Fumio Kyuma er ikki japanskur verjumálaráðharri longur

Ísland hall

Íslendingar útfluttu vørur fyri 120 mia. íslenskar krónur fimm teir fyrstu mánaðarnar í ár. Men innflutningurin var í sama tíðarbili 150 mia. krónur, so handilin við umheimin gav 30 mia. krónur í halli, sigur hagstovan í Reykjavík. Hetta er tó ein munandi bati samanborið við somu mánaðir í fjór, tí tá var hallið á handilsjavnanum næstan tvær ferðir so stórt sum í ár. 47 prosent av útflutninginum í ár er fiskur og fiskauðráttir.